

**ගොවි විශ්‍රාම වැටුප් හා සමාජ ආරක්ෂණ ප්‍රතිලාභ යෝජනා ක්‍රමය - 2014**

ගොවි විශ්‍රාම වැටුප් හා සමාජ ආරක්ෂණ ප්‍රතිලාභ යෝජනා ක්‍රමයේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා විස්තීර්ණ ආදායම් ප්‍රකාශනය, හිමිකම් වෙනස්වීමේ ප්‍රකාශනය හා මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති හා අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1987 අංක 12 දරන ගොවි විශ්‍රාම වැටුප් හා සමාජ ආරක්ෂණ ප්‍රතිලාභ යෝජනා ක්‍රමය පනතේ 28(4) වගන්තිය හා 1971 අංක 38 දරන මුදල් පනතේ 13 (1) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර මණ්ඩලයේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810 ) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම් වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස යෝජනා ක්‍රමයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් යෝජනා ක්‍රමයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්වගණනය කළ මතය සඳහා පදනම**

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශන වලින් 2014 දෙසැම්බර් 31 දිනට ගොවි විශ්‍රාම වැටුප් හා සමාජ ආරක්ෂණ ප්‍රතිලාභ යෝජනා ක්‍රමයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතිවලට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 යෝජනා ක්‍රමයේ අඛණ්ඩ පැවැත්ම

යෝජනා ක්‍රමයේ සමාලෝචිත වර්ෂය අවසානය වන විට රු.මිලියන 57,249 ක සාණාත්මක විශ්‍රාම අරමුදල් ගිණුම් ශේෂයක් පැවතුණි. යෝජනා ක්‍රමයේ සාමාජිකයන්ගෙන් ප්‍රමාණවත් දායකයක් රැස්කර ගැනීම වෙනුවට කෘෂිකාර්මික හා ගොවිජන රක්ෂණ මණ්ඩලයේ හා ධීවර විශ්‍රාම වැටුප් හා ආරක්ෂණ ප්‍රතිලාභ යෝජනා ක්‍රමයේ පවත්නා වෙනත් අරමුදල්වලින් ණය ලබාගැනීම මඟින් විශ්‍රාම ගෙවීම් සිදුකිරීම හේතුවෙන් 2009 වර්ෂයේදී රු.මිලියන 663.8 ක් වූ ධන ශේෂය සමඟ සැසඳීමේදී 2010 වර්ෂයේ සිට එය සෘණ ශේෂයක් ලෙස අඛණ්ඩව වැඩිවී තිබුණි. මහා භාණ්ඩාගාරයේ මූල්‍ය සහායක් නොමැතිව යෝජනා ක්‍රමයේ අඛණ්ඩ පැවැත්ම පිළිබඳ හැකියාව සැක සහිතය. සමාලෝචිත වර්ෂය හා පෙර වර්ෂ 4 ක කාල පරිච්ඡේදය සඳහා යෝජනා ක්‍රමයේ අරමුදල් ගිණුමේ ශේෂය පහත දැක්වේ.

වර්ෂය	වර්ෂය අවසානයට අරමුදල් ගිණුමේ ශේෂය
-----	-----
	රු.මිලියන
2014	(57,249.4)
2013	(53,968.5)
2012	(48,945.1)
2011	(44,154.2)
2010	(40,536.7)
2009	663.8

තවද යෝජනා ක්‍රමය මඟින් 2014 මාර්තු 14 දිනැති අංක 1853/49 දරන අති විශේෂ ගැසට් පත්‍රය මඟින් නිකුත් කරන ලද විශේෂ දැන්වීම යටතේ නව විශ්‍රාම වැටුප් යෝජනා ක්‍රමයක් හඳුන්වා දී තිබූ අතර, ඒ අනුව සමාලෝචිත වර්ෂය තුළ ලැබුණු රු.මිලියන 1,954.8 ක රජයේ ප්‍රදානය යොදා ගනිමින් නව යෝජනා ක්‍රමය යටතේ විශ්‍රාම වැටුප් ගෙවීම් ලෙස රු.මිලියන 1,977.9 ක මුදලක් ගෙවා තිබුණි. කෙසේ වුවද නව යෝජනා ක්‍රමයේ හඳුන්වා දෙන ලද නව දායකය පිළිබඳව 2014 වර්ෂය අවසානය දක්වා යෝජනා ක්‍රමය විසින් දායකයින් සමඟ සන්නිවේදනය කර නොතිබූ අතර නව යෝජනා ක්‍රමය යටතේ සමාලෝචිත වර්ෂය තුළ එක් දායකයක් හෝ රැස්කර ගෙන නොතිබුණි.

2.2.2 ශ්‍රී ලංකා ගිණුම්කරණ ප්‍රමිතිවලට (ශ්‍රී ලං ගි ප්‍ර) අනුකූල නොවීම

මේ සම්බන්ධයෙන් පහත සඳහන් නිරීක්ෂණ කරනු ලැබේ.

(අ) ශ්‍රී ලං ගි ප්‍ර 07, මුදල් ප්‍රවාහ ප්‍රකාශනය - මෙහෙයුම්, ආයෝජන හා මූල්‍ය කටයුතුවලින් මුදල් ප්‍රවාහය විධිමත්ව වර්ගීකරණය කර නොතිබූ අතර ඒ අනුව මුදල් ප්‍රවාහ ප්‍රකාශයේද දක්වා නොතිබුණි.

- (ආ) ශ්‍රී ලං ගි ප්‍ර 08, ගිණුම්කරණ ප්‍රතිපත්ති, ගිණුම්කරණ ඇස්තමේන්තුවල වෙනස්වීම් හා දෝෂ - පෙර වර්ෂ ගැලපීම්වලට අදාළ හෙළිදරව් කිරීම් විස්තර ඉදිරිපත් කර නොතිබුණි.
- (ඇ) ශ්‍රී ලං ගි ප්‍ර 16, දේපල, පිරියත හා උපකරණ - දැනට භාවිතයේ පවතින සම්පූර්ණයෙන් ක්ෂය කරන ලද වත්කම් පිළිබඳ විස්තර විධිමත්ව හෙළිදරව් කර නොතිබුණි.
- (ඈ) ශ්‍රී ලං ගි ප්‍ර 19, සේවක ප්‍රතිලාභ - විශ්‍රාම වගකීම සඳහා ආයුගණක තක්සේරුව 2007 වර්ෂයේදී සිදුකර තිබූ අතර ඉන්පසු විශ්‍රාම වගකීම සඳහා ආයුගණක තක්සේරුවක් සිදුකර නොතිබුණි. තවද නිශ්චිත ප්‍රතිලාභ සැලැස්ම යටතේ වගකීම ඉටුකිරීම සඳහා දායකය ආයෝජනය කර නොතිබුණු අතර විශ්‍රාම ප්‍රතිලාභ පිළිබඳ විස්තර ඉදිරිපත් කර නොතිබුණි.
- (ඉ) ශ්‍රී ලං ගි ප්‍ර 20, රජයේ ප්‍රදාන සඳහා ගිණුම් තැබීම සහ රජයේ සහාය හෙළිදරව් කිරීම - 1989 ට පෙර ආයතනයකින් ලැබී තිබුණු රු.547,885 ක්වූ ප්‍රාග්ධන ප්‍රදාන ක්‍රමක්ෂය කර නොතිබුණි.
- (ඊ) ශ්‍රී ලං ගි ප්‍ර 24, සම්බන්ධිත පාර්ශව හෙළිදරව් කිරීම් - සමාලෝචිත වර්ෂය තුළ සම්බන්ධිත පාර්ශව ගනුදෙනු කිහිපයක් සිදු වී තිබුණද එම ගනුදෙනු මූල්‍ය ප්‍රකාශනවල හෙළිදරව් කර නොතිබුණි.

**2.2.3 ගිණුම්කරණ අඩුපාඩු**

---

පහත සඳහන් ගිණුම්කරණ අඩුපාඩු විගණනයේදී නිරීක්ෂණය විය.

- (අ) දිස්ත්‍රික් කාර්යාලයේ බැංකු ගිණුමේ පැවති රු.472,878 ක බැංකු ශේෂයක් මුදල් හා මුදල් සමාන ශේෂ ලෙස දක්වනු වෙනුවට ලැබිය යුතු ආදායමක් ලෙස මූල්‍ය ප්‍රකාශනවල දක්වා තිබුණි.
- (ආ) ආපසු ගෙවූ දායකය රු. 686,033 ක ගොවීන්ගේ දායකයට සාවද්‍යව හර කර තිබුණි. එබැවින් සමාලෝචිත වර්ෂය සඳහා ගොවීන්ගේ දායකය සමාන මුදලකින් අඩුවෙන් දක්වා තිබුණි.
- (ඇ) ගණනය කිරීමේ දෝෂ හේතුවෙන් පාරිතෝෂික සඳහා ප්‍රතිපාදනය රු. 4,537,453 කින් වැඩියෙන් දක්වා තිබුණි.
- (ඈ) ලැබිය යුතු ආදායම් රු.574,696 ක් මූල්‍ය ප්‍රකාශනවලින් අත්හැරී තිබුණි.

**2.2.4 ලැබිය යුතු හා ගෙවිය යුතු ගිණුම්**

---

පහත සඳහන් නිරීක්ෂණ කරනු ලැබේ.

- (අ) 2014 දෙසැම්බර් 31 දිනට මූල්‍ය තත්ත්ව ප්‍රකාශනයේ දැක්වෙන රු.6,628,887 ක් වූ මුළු ලැබිය යුතු ආදායම් ශේෂයෙන් රු.2,111,110 ක් හෙවත් සියයට 30 ක් පමණක් අදාළ පාර්ශවයන් විසින් සනාථ කර තිබුණි.
- (ආ) ගෙවිය යුතු විගණන ගාස්තු එකතුව රු.2,882,031 ක් 1997 වර්ෂයේ සිට නිරවුල් කිරීමෙන් තොරව මූල්‍ය ප්‍රකාශනවල අඛණ්ඩව ඉදිරියට ගෙන එමින් තිබුණි.

- (ඇ) 2010 වර්ෂයේදී විශ්‍රාම වගකීම ගෙවීම සඳහා ලබාගත් කෙටි කාලීන ණය හා ඒ මත ගෙවිය යුතු පොලී රු.959,420,810 ක් සමාලෝචිත වර්ෂය අවසානය දක්වාත් නිරවුල් කිරීමෙන් තොරව ගිණුම්වල පැවතුණි.
- (ඈ) ලැබිය යුතු ආදායම් රු.704,479 ක් 2006 වර්ෂයේ සිට අදාළ පාර්ශවයන්ගෙන් අයකර ගැනීමෙන් තොරව ගිණුම්වල පැවතුණි.
- (ඉ) යෝජනා ක්‍රමය විසින් රු.මිලියන 1,978 ක මුදලක් 2014 වර්ෂය සඳහා විශ්‍රාම වැටුප් මුදල් ලෙස ගෙවා තිබුණි. කෙසේ වුවද 2012 හා 2013 වර්ෂ සඳහා ගෙවිය යුතු රු.මිලියන 3,033 ක් සමාලෝචිත වර්ෂයේදීද ගෙවා නොතිබුණි.

**2.3 නීති, රීති, රෙගුලාසි හා කළමනාකරණ තීරණවලට අනුකූල නොවීම**

---

පහත සඳහන් අනුකූල නොවීම් අවස්ථා විගණනයේදී නිරීක්ෂණය විය.

**නීති, රීති, රෙගුලාසි ආදියට යොමුව**

---

**අනුකූල නොවීම**

---

(අ) 1987 අංක 12 දරන ගොවි විශ්‍රාම වැටුප් හා සමාජ ආරක්ෂණ ප්‍රතිලාභ යෝජනා ක්‍රමය පනතේ III කොටසේ 20 වගන්තිය

නිල බලයෙන් පත්වන සාමාජිකයින් 06 දෙනෙකුගෙන් හා නම්කරන ලද සාමාජිකයින් 06 දෙනෙකුගෙන් සමන්විත සාමාජිකයින් 12 දෙනෙකු උපදේශක කමිටුවට ඇතුළත් විය යුතු නමුත් 2014 වර්ෂය සඳහා සාමාජිකයින් 07 දෙනෙකු පමණක් පත්කර තිබුණි.

(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

(i) මුදල් රෙගුලාසි 395 (ඌ)

රෙගුලාසි විධිවිධානවලට පටහැනිව රැස්කිරීම් බැංකුගත කිරීමට සම්බන්ධවන හා වෙක්පත් ලියන හෝ මුදල් පොත පවත්වාගෙන යන නිලධාරියා විසින්ම බැංකු සැසඳුම් ප්‍රකාශනයද පිළියෙල කර තිබුණි.

(ii) මුදල් රෙගුලාසි 880 හා 881

අදාළ නිලධාරීන් පත්වීම් ලද දිනයේ සිට මාස දෙකක් ඇතුළත ඇප ඉදිරිපත් කළ යුතු වුවද වෙක්පත් අත්සන් කරන සහ ආදායම එකතු කරන නිලධාරීන් විසින් 2014 වර්ෂය අවසානය දක්වාම ඇප ඉදිරිපත් කර නොතිබුණි.

**3. මූල්‍ය සමාලෝචනය**

---

**3.1 මූල්‍ය ප්‍රතිඵල**

---

ඉදිරිපත් කරන ලද මූල්‍ය ප්‍රකාශන අනුව, සමාලෝචිත වර්ෂය සඳහා යෝජනා ක්‍රමයේ මෙහෙයුම් වලින් වූ ප්‍රතිඵලය රු.3,281,960,985 ක ඌනතාවයක් වූ අතර ඊට අනුරූපීව ඉකුත් වර්ෂයේ ඌනතාවය රු.5,022,289,687 ක් වූයෙන් මූල්‍ය ප්‍රතිඵලයේ රු.1,740,328,702 ක හෙවත් සියයට 34.65 ක වර්ධනයක් දැක්වුණි.

ඉකුත් වර්ෂයට සාපේක්ෂව පොලී ආදායම හා ගොවීන්ගේ දායකය පිළිවෙලින් සියයට 5,067 කින් හා සියයට 40 කින් වැඩිවීම සහ ණය පොලී සහ දායකය ආපසු ගෙවීම පිළිවෙලින් සියයට 24 කින් හා සියයට 39.7 කින් අඩුවීම මෙම වර්ධනය සඳහා ප්‍රධාන හේතූන් වී තිබුණි.

**3.2 විග්‍රහාත්මක මූල්‍ය සමාලෝචනය**

ලබාගත හැකි වූ තොරතුරු අනුව, සමාලෝචිත වර්ෂය හා ඉකුත් වර්ෂ 04 සඳහා මූල්‍ය ප්‍රතිඵල පිළිබඳ කැපීපෙනෙන තත්ත්වයන් පහත වගුවෙන් දැක්වේ.

	<u>2014</u>	<u>2013</u>	<u>2012</u>	<u>2011</u>	<u>2010</u>
	රු.000	රු.000	රු.000	රු.000	රු.000
මුළු ආදායම	150,295	40,104	61,148	115,434	170,898
මුළු වියදම	(2,174,449)	(1,847,921)	(1,587,686)	(1,402,379)	(1,195,110)
විශ්‍රාම වැටුප් වගකීම වැඩිවීම	(3,285,970)	(3,288,353)	(3,216,991)	(3,059,459)	(2,938,033)
රජයේ ප්‍රදානයට පෙර වර්ෂය සඳහා ඌනතාවය	(5,310,124)	(5,096,170)	(4,743,529)	(4,346,404)	(3,962,245)
රජයේ ප්‍රදානය	2,027,550	69,000	71,555	727,605	39,500
රජයේ ප්‍රදාන ක්‍රමකේෂය	613	711	1,321	1,228	1,477
රජයේ ප්‍රදානවලින් පසු ඌනතාවය	(3,281,961)	(5,026,459)	(4,670,653)	(3,617,571)	(3,921,268)

මේ සම්බන්ධයෙන් පහත නිරීක්ෂණ කරනු ලැබේ.

- (i) 2010 සිට 2013 දක්වා කාල පරිච්ඡේදය තුළ ආදායම සියයට 77 කින් ක්‍රමයෙන් අඩුවී තිබුණු අතර එය 2014 වර්ෂයේදී සියයට 275 කින් වැඩි වී තිබුණි. එම කාල පරිච්ඡේදය තුළම මුළු වියදම සියයට 82 කින් වැඩිවී තිබුණි.
- (ii) නියමිත කොන්දේසිවලට විශ්‍රාම වැටුප් බැරකම ඇතිකිරීම හා වියදම වැඩිවීම හේතුවෙන් 2010 සිට 2014 දක්වා කාල පරිච්ඡේදය තුළ රජයේ ප්‍රදානයට පෙර ඌනතාවය අඛණ්ඩව වැඩි වී තිබුණි.
- (iii) 2010 සිට 2013 දක්වා කාල පරිච්ඡේදය තුළ රජයේ ප්‍රදානවලට පසු ඌනතාවය විශාල ලෙස වැඩි වී තිබූ අතර ලැබුණු රජයේ ප්‍රදානය වැඩිවීම හේතුවෙන් ඉකුත් වර්ෂයට සාපේක්ෂව සමාලෝචිත වර්ෂය තුළදී එය සියයට 35 කින් අඩු වී තිබුණි.

**4. මෙහෙයුම් සමාලෝචනය**

**4.1 කාර්යසාධනය**

පහත සඳහන් නිරීක්ෂණ කරනු ලැබේ.

- (අ) යෝජනා ක්‍රමය සඳහා ගොවීන්ගෙන් රැස් කර ගන්නා ලද මුළු දායක මුදල් සහ සමාලෝචිත වර්ෂය හා ඉකුත් වර්ෂ 04 ක කාල පරිච්ඡේදය තුළ විශ්‍රාම ගෙවීම් පහත දැක්වේ.

වර්ෂය	දායක මුදල්	විශ්‍රාම ගෙවීම
-----	-----	-----
	රු.මිලියන	රු.මිලියන
2014	45.0	1,977.91
2013	32.1	1,646.98
2012	49.6	1,380.70
2011	97.6	1,226.70
2010	136.7	1,044.70

පසුගිය වර්ෂ 04 සඳහා විශ්‍රාම ගෙවීම් විශාල ලෙස වැඩිවී තිබුණි. මේ අතර පසුගිය වර්ෂ 04 සඳහා ලැබුණු දායකය ක්‍රමයෙන් අඩු වී තිබුණු අතර හිඟ මුදල් ගෙවීම හේතුවෙන් එය 2014 වර්ෂයේදී වැඩි වී තිබුණි. තවද සමාලෝචිත වර්ෂය තුළ එක් ගොවියෙකු හෝ යෝජනා ක්‍රමයට බඳවාගෙන නොතිබුණි.

- (ආ) අයවැයගත ගොවීන්ගේ දායකය වූ රු.203,000,000 ක මුදලින් සමාලෝචිත වර්ෂය තුළ රැස්කරගෙන තිබූ මුදල රු.53,631,560 ක් හෙවත් සියයට 20 ක් පමණක් විය.
- (ඇ) සමාලෝචිත වර්ෂය තුළ සාමාජිකත්වය අහිමි කිරීම හේතුවෙන් දායකයින් 71 දෙනෙකුට රු.667,373 ක මුදලක් ආපසු ගෙවා තිබුණි.
- (ඈ) 2009 වර්ෂයේ සිට ආයෝජන හා ඒ මත පොලී ආදායම සිසුයෙන් අඩුවී තිබුණු අතර 2014 වර්ෂයේදී පහත දැක්වෙන පරිදි එය වැඩි වී තිබුණි.

වර්ෂය	ආයෝජන	පොලී ආදායම
-----	-----	-----
	රු.මිලියන	රු.මිලියන
2014	199.6	96.6
2013	14.5	1.9
2012	12.4	2.7
2011	30.7	1.6
2010	3.5	14.9
2009	582.2	138.9

- (ඉ) දිස්ත්‍රික් කාර්යාල 24 කින් හා උප කාර්යාල 2 කින් ලිපිගොනු 7,176 ක් විශ්‍රාම ගෙවීම් පිළියෙල කිරීම සඳහා ලැබී තිබුණද, 2014 දෙසැම්බර් 18 දක්වා ලිපිගොනු 3,830 ක් හෙවත් සියයට 53 ක් සඳහා පමණක් ක්‍රියාමාර්ග ගෙන තිබුණු අතර එම ලිපිගොනු විධිමත් ලියකියවිලි සහිත නොවීය.

#### 4.2 බැංකු ගිණුම් මෙහෙයවීමේ අඩුපාඩු

1992 වර්ෂයේ සිට බැංකු සැසඳුම් ප්‍රකාශනවල දැක්වෙන රු.1,179,624 ක් වටිනා උපලබ්ධි නොවූ වෙක්පත් 117 ක් සම්බන්ධයෙන්, යෝජනා ක්‍රමය විධිමත් පියවර ගෙන නොතිබුණි.

**4.3 කළමනාකරණ අකාර්යක්ෂමතා**

---

යෝජනා ක්‍රමයේ දායකයන් පිළිබඳ පුද්ගලික ගිණුම් පරිගණක ගත කිරීම සඳහා 1990 වර්ෂයේ සිට රු.මිලියන 27.48 ක මුදලක් ගෙවා තිබුණද, එම ගිණුම් වර්ෂ 24 ක් ගත වීමෙන් පසුව 2014 දෙසැම්බර් 31 වන විටත් යාවත්කාලීන කර නොතිබුණි. තවද යෝජනා ක්‍රමයට දායක මුදල් ගෙවීම සඳහා දායකයන් සුදුසුකම් ලැබීම පිළිබඳව තීරණය කිරීම සඳහා යෝජනා ක්‍රමය විසින් ප්‍රමාණවත් තොරතුරු පවත්වා නොතිබුණි. එසේම දිස්ත්‍රික් කාර්යාල මඟින්ද දායකයින්ගේ ගිණුම් විධිමත් පරිදි යාවත්කාලීන කර නොතිබුණි.

**4.4 මතභේදයට තුඩුදෙන කරුණු**

---

පහත සඳහන් නිරීක්ෂණ කරනු ලැබේ.

- (අ) 2008 වර්ෂයේදී මණ්ඩලයේ අධ්‍යක්ෂවරුන් දෙදෙනෙකු හා එක් සහකාර අධ්‍යක්ෂවරයකු විසින් රු.2,791,679 ක් වටිනා වෙස්පන් 48 ක් සහ රු.7,152,249 ක් වටිනා බැංකු අණකර සාවද්‍යව පරිහරණය කර තිබුණි. මේ සම්බන්ධයෙන් මහාධිකරණයේ නඩුවක් ගොනුකර තිබූ අතර මෙතෙක් එය නිරවුල් වී නොතිබුණි.
- (ආ) සාවද්‍ය ලෙස රු.369,590 ක විශ්‍රාම මුදලක් පරිහරණය කරන ලද ක්ෂේත්‍ර නිලධාරියකුට එරෙහිව නඩුවක් ගොනු කර තිබූ අතර සමාලෝචිත වර්ෂයේදී ඔහු සේවයෙන් පහකර තිබුණි. රු.100,000 ක මුදලක් පමණක් ඔහුගෙන් අයකර ගෙන තිබුණු අතර සේවකයාගේ මරණය හේතුවෙන් නඩුව ඉවත්කර ගෙන තිබූ බැවින් රු.269,590 ක ඉතිරි මුදල අයකර ගත නොහැකි වූ අතර 2014 දෙසැම්බර් 31 අවසානය දක්වා ගිණුම්වල මේ සම්බන්ධයෙන් අවශ්‍ය ගැලපීම් සිදුකර නොතිබුණි.
- (ඇ) දැනුවත් කිරීම් හා පුහුණු වැඩසටහන සඳහා රු.500,000 ක මුදලක් වෙන්කර තිබුණද, යෝජනා ක්‍රමය විසින් මෙම කාර්යය සඳහා රු.6,880,534 ක මුදලක් වැයකර තිබුණි. පෙර වර්ෂයට සාපේක්ෂව රු.6,769,568 ක් හෙවත් සියයට 6,100 ක වැඩිවීමක් එයින් දැක්වේ.

**5. ගිණුම්කටයුතුභාවය සහ යහපාලනය**

---

**5.1 ක්‍රියාකාරී සැලැස්ම**

---

2014 – 2016 කාල පරිච්ඡේදය සඳහා සංයුක්ත සැලැස්මක් මණ්ඩලය විසින් පිළියෙල කර තිබුණද, 2014 වර්ෂය සඳහා සංයුක්ත සැලැස්මට අනුකූලව ක්‍රියාකාරී සැලැස්ම පිළියෙල කර නොතිබුණි.

**5.2 අයවැය පාලනය**

---

සමාලෝචිත වර්ෂයේ අයවැයගත ආදායම් සහ වියදම් හා තථ්‍ය සංඛ්‍යා අතර සැලකිය යුතු විචලනයන් නිරීක්ෂණය වූයෙන් අයවැය ලේඛනය ඵලදායී කළමනාකරණ පාලන කාරකයක් ලෙස යොදා ගෙන නොතිබුණු බව නිරීක්ෂණය විය.

6. පද්ධති හා පාලන

විගණනයේදී නිරීක්ෂණය වූ පද්ධති හා පාලන අඩුපාඩු මණ්ඩලයේ සභාපතිවරයාගේ අවධානයට වරින්වර යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුය.

- (අ) ගිණුම්කරණය
- (ආ) දායක ගිණුම් පිළිබඳ පාලනය
- (ඇ) විශ්‍රාම ගෙවීම්
- (ඈ) අයවැය
- (ඉ) ලැබිය යුතු හා ගෙවිය යුතු ගිණුම්